

افغانستان آزاد – آزاد افغانستان

AA-AA

چو کشور نپاشد تن من مباد
همه سر به سر تن به کشتن دهیم
بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Scientific

علمی

ژوزف ستالین (۱۹۵۰)

ژباړه: فرهاد ویاړ

۲۶ اپریل ۲۰۱۹

د ژبپوهنې مسئلي (د ژبپوهنې د مسئلو په اړه د مارکسیزم لید) (۳)

پوښتنه: ژبه څه خصلتونه او ځانګړنې لري؟

ځواب: ژبه هغه ټولنیزه بنسټکارنده ده چې د ټولني په بهير کې خپل رول تر سره کوي. ژبه د ټولني د ژوندانه او پرمختګ سره ژوند او پرمختګ کوي او هغه وخت مري چې ټولنه مړه شي. له ټولني پرته ژبه شتون نلري. ژبه او د هغه د پرمختګ قوانین یوازې هغه وخت د پوهیدني وړ دي چې د ټولني له تاریخ، د هغو خلکو له تاریخ سره چې د مطالعي لاندې ژبه هغوي پوری تړاو لري، هغوي چې د دې ژبې پیدا کوونکي او زیرمه جوړونکي دي، په نه جلا کیدونکي توګه مطالعه شي.

ژبه یوه وسیله ده، هغه افزار دی چې په مرسته یې خلک له یو بل سره خبرې اترې کوي، اندونه سره بدلوي رابدلوي او یو بل پیژني. له هغه ځایه چې ژبه د فکر کولو سره مستقیم تړاو لري؛ ژبه، فکر په کلیمو کې ثبت او سمبالوي او بیا د کلیمو د ترکیبولو له لارې هغه په جملو بدلوي. نو ویلی شو چې ژبه د فکر کولو او د انسان د فکري فعالیتونو د بریاوو د بهیر پایله ده چې په انساني ټولنه کې د اندونو د مبادلي لپاره شونتیا برابروي.

د اندونو مبادله یوه دایمي او حیاتي اړتیا ده چې بی له هغه ناشوني ده چې د طبیعي ځواکونو په وړاندې د مبارزې او د اړینو مادي ارزښتونو د تولید لپاره د مبارزې په موخه د خلکو ګډې هڅې همغږي کړو. بی له ژبې ناشوني ده چې د ټولني د مولده فعالیتونو له بریا څخه ډاډمن شوو. نو ویلي شو چې بی له ژبې د ټولنیز تولید بقا ناشوني ده. سربیره پر دې، په یوه ټولنه کې له هغه ژبې پرته چې د ټولني ټولني لپاره د پوهیدني وړ او د دغه ټولني د ټولو غړو لپاره عامه وي، تولید نابودیږي او ټولنه له مینځه ځي. له دې پلوه، ژبه د دې تر څنګ چې د اړیکو وسیله ده، په ورته وخت کې د ټولني د مبارزې او پرمختګ وسیله هم ده.

څرنګه چې پوهیږو په یوه ژبه کې ټولې کلیمې د یوې ژبې د لغتونو قاموس جوړوي. د یوې ژبې د لغتونو په قاموس کې څه چې مهم دي هغه د لغتونو بنسټیزه زیرمه ده، چې د کلیمو ریښه او مشتق شوی کلیمې دواړه رانغاړي. که څه هم د دې کلیمو شمیر د ژبې د لغوي قاموس په پرتله لږ او زیات کم دي خو بیا هم د دې کلیمو عمر ډیر دی، په پیری

پیری عمر لري او د ژبي لپاره د نويو لغتونو د جوړولو لپاره بنسټ برابروي. د لغتونو قاموس د ژبي وضعیت څرگندوي: هر څومره چې د لغتونو قاموس بډايه او متنوع وي، په هماغه کچه ژبه هم بډايه او پرمختللي وي. خو سر د دې د لغتونو زيرمه په خپل ذات کې ژبه نه جوړوي، بلکې دا زيرمه تر ډيره د ژبي د ودانيزو موادو بڼه لري. څرنگه چې په ودانيزو چارو کې ودانيز مواد د ودانۍ د جوړيدو په مانا نه ده که څه هم يوه ودانۍ بې له ودانيزو موادو جوړيدای نشي. همدا ډول سره د دې چې د لغتونو زيرمه په يوازې توگه ژبه نه ده، خو بې له دې د ژبي تصور کيدای هم نشي. د يوې ژبي لغوي زيرمه هغه وخت خورا زيات اهميت مومي چې په گرامري اډانه کې ځای په ځای شي، څه چې کولای شي د کليمو بدلون بدلون او په جملو کې د کليمو ترکيبول تنظيم او سمبال کړي او ژبي ته يوه مهمه او منسجمه دنده ورپه برخه کړي.

گرامر (صرف، نحو) د هغو قواعدو ټولگه ده چې د کليمو بدلون بدلون او په جملو کې د هغوي ترکيبول، سمبالوي. همدا دی چې بايد د گرامر مندوی ووسو چې د ژبي لپاره يې دا شونتيا برابره کړی چې د انسان د اندونو لپاره مادي ژبنی پوښښ برابر کړي او افکار يې وليږدوي.

د گرامر مهمه ځانگړتيا دا ده چې د کليمو بدلون او سمون لپاره قواعد وضع کوي، البته نه د ځانگړو کليمو لپاره، بلکې په ټوليزه توگه د ټولو کليمو لپاره قواعد جوړوي، دا قواعد خاصې کليمې په پام کې نلري. همدا ډول د جملې جوړيدو لپاره هم قواعد وضع کوي، البته نه د ځانگړو مشخصو جملو لپاره، بڼه ده چې ووايو گرامر يوازې کوم خاص فاعل، يا کوم خاص مسند او نورو ته قواعد نه وضع کوي، بلکې په ټوليزه توگه ټولو جملو ته قواعد جوړوي، بې له دې چې د هغه ځانگړی بڼه په پام کې وي. نو، گرامر سره د دې چې د ځانگړو او خاصو کليمو او جملو سره سروکار نلري، خو څه چې په مشترکه او بنسټي ډول تر سره کوي هغه د کليمو بدلون او سمون او په جملو کې د دې کليمو ترکيبول او د گرامري قواعدو او قوانينو پر بنسټ د دې جملو جوړول دي. گرامر، د انساني مغز د تجربيدې کړنو د پروسې اوږدمهاله حاصل دی، دا د فکر تر ټولو حيرانونکی لاس ته راوړنه گڼل کيږي.

گرامر د همدې پورتنې مسئلې له امله، هندسه په ذهن کې تداعي کوي. هندسه هم خپل قواعد د ځانگړو اشياؤ له تجريد څخه تر لاسه کوي. خپل قواعد د ځانگړو مشخصو اجسامو څخه نه اخلي او د اجسامو تر منځ اړيکه هم د ځانگړو مشخصو اجسامو د اړيکې له مخې نه تعريفوي. هندسه، بې له دې چې د اجسامو ځانگړی مشخصات په پام کې ونيسي، د اجسامو اړيکه په عمومي ډول په پام کې نيسي.

د مخبنا په خلاف، ژبه د توليد سره سيده اړيکه نلري، کومه اړيکه چې له توليد سره لري هغه د اقتصاد له لارې ده. ژبه په مستقيمه توگه د انسان توليدي فعاليتونو سره اړيکه لري، همدا ډول پرته له استثنا د انسان د نورو کاري برخو د فعاليتونو سره مستقيمه اړيکه لري. همدا دی چې د ژبي قاموس د بدلون په وړاندې حساس او د مداوم بدلون سره مخامخ کيږي. د مخبنا په خلاف، ژبه د بدلون لپاره د بيخبنا نابودۍ ته منتظره نه پاتې کيږي. د ژبي د لغتونو قاموس مخکې له دې چې بيخبنا نابوده شي، بدلون مومي او د بيخبنا له وضعیت سره کوم تړاو نلري.

په هر حال، د ژبي په لغتونو کې بدلون، د مخبنا د بدلون په شان نه دی چې زاړه تری تم شي او يو نوی څه جوړ شي، بلکې د نويو کليمو د زياتيدنې له لارې د شته قاموس بډايه ده، هغه نوي کليمې چې د ټولنيز سيستم د بدلون سره، د توليد، فرهنگ، ساينس او نورو برخو د پرمختيا سره رامینځته کيږي. د دې سربيره، که څه هم يو شمير له دوده وليدلې لغتونه عموماً د ژبي له قاموس څخه وځي، خو په ورته وخت کې يو شمير زيات نوي لغتونه په ژبه کې ورزياتيږي. د ژبي د لغتونو اساسي زيرمه، په بنسټيزه توگه خوندي پاتې کيږي او د يوې ژبي د لغتونو لپاره د اساس په توگه کارول کيږي.

کاملاً روښانه ده چې د لغتونو اساسي زيرمي ويجاړولو ته چې د څو تاريخي پېرونو په اوږدو کې په اغيزناکه توګه کارول شوی ده، اړتيا نشته دی. دا هم ښکاره خبره ده چې په لنډمهال کې د لغتونو نوی بنسټيزی زيرمي جوړول ناشونی کار دی. د لغتونو د اساسي زيرمي چې د څو پېړيو په بهير کې رامینځته شوی، نابودول به ژبه معلوله کړی او د خلکو تر منځ به راګره ورګره په بشپړ توګه ټکنی کړي.

د يوې ژبې ګرامري سيستم بدلون ان د يوې ژبې د لغتونو د اساسي زيرمي د بدلون څخه ډير پخ وي. د ژبې ګرامري سيستم چې په پېرونو کې جوړ شوی او د يوې ژبې هد او وینه جوړوي، د ژبې د اساسي لغوي زيرمي په پرتله ډير پخ بدلون مومي. د وخت په تيريدو سره، ښکاره ده چې د ژبې ګرامر هم بدلون مومي، لا بشپړ کيږي، خپل قواعد پياوړي کوي، لا يې مشخصوي او نوي قواعد حصولوي، خو د دې ټولو سره سره د ګرامري سيستم بنسټونه د ډيري مودې لپاره خوندي پاتې کيږي، څرنگه چې تاريخ ښکاره کوي دا سيستم د څو پېرونو لپاره په اغيزناکه توګه د ټولني لپاره خدمت کوي. نو ویلی شوو چې ګرامري سيستم او اساسي لغوي زيرمه د يوې ژبې بنسټ جوړوي او د ژبې د ځانګړي کيفيت جوهر څرګندوي.

تاريخ ښکاره کوي کله چې وغواړي ژبه په زوره له منځه ويوسي، له ځانه ډير مقاومت او پايښت ښکاره کوي. ځيني تاريخپوهان د دې قضیې د شننې پر ځای، يوازې د حيرانتيا په څرګندونې بسنه کوي. خو د هيڅ ډول حيرانتيا اړتيا نشته. د ژبې د پايډارۍ دليل، د هغه ګرامري جوړښت او د کليمو د اساسي زيرمو پايډاري ده. ترکي منحل کونکو او د ژبې يو شانته کونکو سلګونه کلونه هڅه وکړه چې د بالکانيانو ژبې وځپي، سپکي يې کړي او نابود يې کړي. په دې موده کې د بالکانيانو ژبو خورا زيات بدلون وموند، يو شمير زيات ترکي لغتونه او اصطلاحګانې د بالکانيانو په ژبو کې دننه شوی، «يوځايټوبونه» او «جلاتوبونه» تر سره شول؛ خو له دې سره سره بالکاني ژبې پاتې او مقاومت يې وکړ. ولې؟ ځکه چې د دې ژبو ګرامري جوړښت او د کليمو اساسي زيرمي، له بنسټه خوندي پاتې شوی. له دې ټولو دا څرګنديږي چې ژبه او د هغه جوړښت د يو عصر محصول ګڼلی نشو. د ژبې جوړښت، ګرامري جوړښت او د هغه د کليمو اساسي زيرمه د څو عصرونو محصول دی.

کيدای شي داسې وانگيرو چې د معاصرې ژبې، لومړنی او مقدماتي بنسټ د مريټوب له پير دمخه په لرغوني او ډير پخواني پير کې ايښودل شوی دی. دا ژبه هغه مهال له پېچلتيا تشه وه او د کليمو قاموس يې ډير ضعيفه و، خو خپل ګرامري سيستم يې درلود، سمه ده چې دا سيستم لومړنی و، خو په هر حال يو ګرامري سيستم و.

د توليد لا پرمختګ، د طبقاتو پيداښت، د خط او کتابت معرفي کيدل، د دولت راڅرګنديدنه چې د خپلې ادارې لپاره يې کم او زيات يوې منظمې مکاتبې ته اړتيا درلوده، د سوداګرۍ پراختيا چې لا هم زياتې منظمې مکاتبې ته اړمنه وه، د چاپ ماشين پيداښت، د ادبياتو پرمختګ؛ دا ټول د ژبې په پرمختګ کې د سترو بدلونونو لامل شول. په دې موده کې قبيلې او مليتونه سره تجزيه شول، سره مخلوط شول، قطعه قطعه شول؛ چې وروسته بيا ملي ژبې او دولتونه رامینځته شول، انقلابونه تر سره شول او د زاړه ټولنيزو سيستمونو ځای نوي سيستمونو ونيو. دا ټول په ژبې او د هغه په پرمختګ کې د لا زياتو بدلونونو لامل شول.

خو سره له دې دا به لويه تيروتنه وي چې فکر وکړو چې د ژبې پرمختګ د مخبنا د پرمختګ په شان تر سره شوی دی، يعنې د هغه څه وړانول چې لرو او د نوي شپي د جوړولو له لارې. خو واقعيت دا دی چې د ژبې پرمختګ نه د شته ژبې د نابوديدو او نه هم د نوي ژبې د جوړولو له لارې، بلکې د شته ژبو د اصلي عنصرونو د پراختيا او بشپړتيا له لارې تر سره کيږي. د دې ترڅنګ، له يو حالت څخه بل حالت ته د ژبې ليرد، نه د انفجار له لارې تر سره کيږي، نه هم د زړې ژبې د ناڅاپي نابوديدنې او د نوي ژبې جوړونې له لارې، بلکې د نوي کيفيت د عنصرونو او د نوي

ژبني جوړښت د اوردمهاله او تدريجي تراکم له لارې او د زاره کيفيت د عناصرو د تدريجي نابوديدو په وسيله تر سره کيږي.

ويل کيږي چې د ژبي د پراويزه پرمختگ تيوري، مارکسيستي تيوري ده، ځکه چې دا تيوري د زاره کيفيت څخه يو نوي کيفيت ته د ژبي ليرد لپاره د ناڅاپي انفجار اړتيا يو شرط گڼي. ښکاره ده چې دا سمه نه ده. په دې تيوري کې ستونزمنه ده چې داسې يو څه دې پيدا کړای شو چې مارکسيزم سره ورته والی ولري.

که د پرمختگ پراويزه تيوري په رښتيا هم د ژبي د پرمختگ په تاريخ کې ناڅاپي چاودنو ته ارزښت ورکوي، د دې تيوري وضعيت د خواشيني وړ دی! مارکسيزم د ژبي په پرمختگ کې په ناڅاپي چاودنو، د موجودې ژبي ناڅاپي مرگ او د نوي ژبي پر ناڅاپي جوړيدو باور نلري. لافارگ په غلطه و کله چې په فرانسه کې «د ۱۷۸۹ او ۱۷۹۴ کلونو تر منځ د ژبي د ناڅاپي انقلاب څخه» غږيږي. (د لافارگ «د فرانسې ژبه له انقلاب مخکې او وروسته» جزوه دې وليدل شي). د فرانسې په دغه وخت کې هيڅ ډول ژبنيز انقلاب نه دې تر سره شوی، ناڅاپي خو لا پيريږي. دا سمه خبره ده چې په دغه پېر کې د فرانسوي ژبي د لغتونو قاموس په نويو کليمو او او اصطلاحگانو بډايه شوه، يو شمير زړې کليمې حذف شوی او د ځينو کليمو مفهوم بدل شو. دا ټول هغه څه وو چې تر سره شول. دا ډول بدلونونه په هيڅ ډول په دې مانا نه دي چې د ژبي برخليک دې وټاکي. په ژبه کې مهمه موضوع د هغه گرامري جوړښت او د کليمو اساسي زيرمه ده. خو د فرانسوي ژبي گرامري سيستم او د کليمو اساسي زيرمه نه يوازې د فرانسې بورژوازي انقلاب په پېر کې نابود نشول، بلکې له مهمې بدلونونو پرته، خوندي پاتې شول، او نه يوازې خوندي پاتې شول، بلکې تر اوسه پورې هم د معاصرې فرانسوي ژبي برخې دي. زه مجبور يم ووايم چې د شته ژبي د تري تم کولو او د نوي ملي ژبي د رامنځته کولو («ناڅاپي ژبني انقلاب») لپاره د پنځو او شپږو کلونو لږه موده، ډيره مسخره ښکاري، د دې کار لپاره پيريو ته اړتيا ده.

مارکسيزم په دې باور دی چې له زور کيفيت څخه نوي هغې ته د ژبي بدلون د يوه انفجار او د شته ژبي د نابودې او د نوي ژبي د رامینځته کيدو له لارې نه تر سره کيږي، بلکې د نوي کيفيت د عناصرو د تدريجي تراکم او د زاره کيفيت د عناصرو د تدريجي مرگ له لارې تر سره کيږي.

په ټوليزه توگه ښايي د هغو ملگرو چې د انفجاري حالت سره ليوالتيا لري، د پوهيدو په پار وويل شي چې د انفجار له لارې له زاره کيفيت څخه نوي کيفيت ته د ليرد قانون نه يوازې چې د ژبو د پرمختگ د تاريخ په تړاو صدق نکوي، بلکې د بيخبنا يا مخبنا د نورو ټولنيزو ښکارندو د ځانگړتيا په اړه هم تل صدق نکوي. دا قانون يوازې د هغې ټولني لپاره لازمي مصداق مومي چې په کې متخاصمي طبقې شتون لري، خو د هغه ټولني لپاره چې په کې متخاصمي طبقې شتون نلري، په هيڅ ډول حتمی او لازمي نه گڼل کيږي. مور له ۸ تر ۱۰ کلو په ترڅ کې د هيواد د کرهني په برخه کې له بورژوازي رژيم، د دهقاني انفرادي سيستم، څخه سوسياليستي، کلخوزي سيستم ته ليرد پلي کړ. دا هغه انقلاب و چې پخوانی بورژوازي اقتصادي رژيم يې په کليوالو سيمو کې له مينځه وپور او نوی سوسياليستي سيستم يې پر ځای جوړ شو. خو دا انقلاب د چاودنې له لارې، يعنې د شته حکومت د رنگيدو او د نوي حکومت د جوړيدو له لارې پلي نشو، بلکې په کليوالو سيمو کې د پخواني بورژوازي سيستم څخه نوي سيستم ته د تدريجي ليرد له لارې تر سره شو. د دې کار د کولو شونتيا وه، ځکه چې دا انقلاب له پورته پيل شو، ځکه چې دا انقلاب د شته ځواک د نوبت پر بنسټ او د دهقاني پرگنو د ملاتړ له امله بري ته ورسيد.

ویل کیري چې په تیر تاریخ کې د ډیرو شمیر ژبو د امتزاج بیلګې د دې لامل کیري چې باورمن شوو چې د امتزاج پر مهال، د انفجار او له زاره کیفیت څخه نوي کیفیت ته د ناڅاپي لیرد له لارې، نوی ژبه رامینځته کیري. دا خبره بیخي غلطه ده.

ژبني امتزاج نشو کولای د هغه پریکندي ضربې یوه واحده اغیزه وګنو چې د څلو کلونو په ترڅ کې پایلې ته رسیږي. ژبني امتزاج هغه اورمهاله بهیر دی چې سل ګونه کاله ادامه مومي. له همدې امله دلته د چاودنې اډو پوښتنه نه راوړیږي.

د دې تر څنګ، دا بیخي ناسمه ده چې فکر وکړو چې د ساري په توګه د دوو ژبو د امتزاج پایله نوی ژبه، دریمه ژبه ده چې د ممزوجو ژبو سره هیڅ ورته والی او توپیروالی نلري. حقیقت دا دی چې له ممزوجو ژبو، یوه ژبه بریالی راوځي، خپل ګرامري سیستم او اساسي لغوي زیرمه ساتي او د خپل د پرمختګ د ذاتي قوانینو سره سم خپل پرمختګ ته ادامه ورکوي، حال دا چې بله ژبه سوکه سوکه خپل کیفیت له لاسه ورکوي او په تدریجي توګه مري. د پایلې په توګه ویلی شوو چې د امتزاج نتیجه، نوی، دریمه ژبه نه ده؛ یوه ژبه مقاومت کوي، خپل ګرامري سیستم او اساسي لغوي زیرمه ساتي او دا توانایي لري چې د خپل پرمختګ د ذاتي قوانینو سره سم پرمختګ وکړي.

دا سمه خبره ده چې په دې بهیر کې تر یوه کچه د بریالی ژبې لغوي فرهنگ او قاموس د مغلوبې ژبې په کلیمو بډایه کیري، چې دا کار ژبه نه کمزوري کوي، بلکې پیاوړي کوي. د مثال په توګه د روسي ژبې سره ورته چلند شوی دی. د تاریخي پرمختګ په اوږدو کې، د نورو ملتونو ژبه له روسي ژبې سره امتزاج مونده چې په پای کې تل روسي ژبه بریالی کیده. البته، په دې بهیر کې د روسي ژبې قاموس د نورو ژبو د کلیمو په جذبولو سره لا لوی کیده. دې کار نه یوازې دا چې روسي ژبه کمزوری نه کړه، بلکې هغه یې لاشتمنه او پیاوړي کړه.

که د روسي ژبې د ملي اصیلتیا ځانګړنه په پام کې ونیسو، نو هیڅ ډول ضرر یې نه دی لیدلی، ځکه دې ژبې خپل ګرامري سیستم او د اساسي لغتونو زیرمه وساتله او د خپل پرمختګ له ذاتي قوانینو سره سم یې خپل پرمختګ او بشپړتیا ته ادامه ورکړه.

نو په دې کې شک نشته چې د امتزاج تیوري د شوروي ژبپوهنې لپاره لږ او یا هم هیڅ ارزښت نلري. که دا خبره سمه ده چې د ژبپوهنې بنسټیزه دنده د ژبې د پرمختګ د ذاتي قوانینو مطالعه ده، نو باید ومانو چې د امتزاج تیوري نه یوازې دا چې دا دنده نشي تر سره کولی، بشپړتیا یې خو له پریرده! دا تیوري یا دې مسئلې ته پام نه کوي او یا هم ورباندې نه پوهیږي.

ادامه لري.

یادداشت:

خدمت خوانندگان نهایت عزیز پورتال باید بنگاریم که دو قسمت اول این مقاله تحت عنوان «مسائل زبان شناسی» - نگاه مارکسیزم به مسائل زبان شناسی» به تاریخ (۳۱ مارچ ۲۰۱۴) منتشر شده است که به علت مرگ ناگهانی مترجم آن، نشر بقیه معطل ماند.

اینک که همکار عزیز و نستوه پورتال آقای "فرهاد ویار" برگردان بقیه را به زبان پشتو آغاز نموده اند، ما ضمن این که کمال امتنان خود را به این کار منحصر به فرد آقای "ویار" ابراز می داریم، مطالعه آن را به تمام علاقه مندان این اثر گرانها نیز توصیه می نمایم.

اداره پورتال AA-AA